



ہاؤس بلڈنگ فناں کمپنی سے گھر بنانے کے لیے سودی قرض لینا کیسا؟

1

ریفرنس نمبر: Har 5086

تاریخ: 27-01-2021
کیا فرماتے ہیں علمائے دین و مفتیان شرع متین اس مسئلے کے بارے میں کہ ہاؤس بلڈنگ فناں کمپنی کی جانب سے کم اور متوسط آمدنی والے افراد کو گھر فراہم کرنے کے لئے ایک ہاؤسنگ فناں اسکیم کا آغاز کیا گیا، جس میں مکان، فلیٹ کی تعمیر اور خریداری کے لیے تقریباً پینتالیس لاکھ (4500000) تک کا قرضہ دیا جا رہا ہے اور واپسی کی مدت بیس سال تک ہے اور اس قرضہ کا بارہ فیصد ریٹ مقرر کیا گیا ہے جو قرضہ لینے والے کو اضافی ادا کرنا ہو گا۔ مثال کے طور پر کسی نے کمپنی سے دس لاکھ روپے لیے ہیں تو اسے ایک لاکھ بیس ہزار (120000) روپے اضافی دینے ہوں گے۔ اس اسکیم کے متعلق شرعی حکم کیا ہے؟ کیا ہم اس اسکیم کے تحت قرض لے سکتے ہیں یا نہیں؟

بسم الله الرحمن الرحيم

الجواب بعون الملك الوهاب اللهم هداية الحق والصواب

سوال میں بیان کردہ اسکیم، سودی اسکیم ہے کہ کمپنی کی جانب سے مقرر کردہ اضافی بارہ فیصد، قرض پر مشروط نفع ہے اور بحکم حدیث قرض پر مشروط نفع، سود ہے اور جس طرح سود لینا، حرام ہے یوں ہی حاجت شرعیہ کے بغیر سود دینا اور سودی معاهدہ کرنا بھی حرام ہے، لہذا اس اسکیم کے تحت قرض لینا جائز نہیں، البتہ اگر کوئی شخص واقعی محتاج ہو یعنی اس کی وہ حاجت ایسی ہو کہ جسے شریعت بھی حاجت تسلیم کرتی ہو اور سودی قرض کے بغیر اس کا حل ممکن نہ ہو تو اس صورت میں اسے حاجت کے مطابق سودی قرض لینے کی اجازت ہو گی۔

رہائش کے لئے ایسا مکان کہ جس میں سردی، گرمی وغیرہ امور سے حفاظت ہو سکے انسانی حاجات میں سے ہے، تو اگر کسی کے پاس رہائشی مکان نہیں ہے اور اس کے پاس دیگر اسباب و ذرائع بھی نہیں کہ جن سے رہائش کے قابل ضروری مکان خرید سکے اور کہیں سے سود کے بغیر قرض بھی نہ مل رہا ہو، تو اس صورت میں اسے مجبوراً رہائشی مکان کے لئے سودی قرض لینے کی اجازت ہو گی، یوں ہی مکان موجود ہے، مگر اس میں تعمیرات کی حاجت ہے۔ مثلاً چھت نہیں ہے یا کھڑکی، دروازے کہ جن سے سردی، گرمی، اور چوری وغیرہ سے حفاظت ہو سکے، نہیں ہیں تو اس صورت میں بھی مذکورہ بالا شرائط کے ساتھ قرض لینے کی اجازت ہو گی، لیکن اگر ضرورت کا مکان موجود ہے، اور بڑے گھر کی خواہش ہے یا مکان میں رنگ و روغن، اور ٹائل ماربل وغیرہ کا کام کروانا چاہتا

ہے یا اپنے پاس زیور وغیرہ ایسے اسباب موجود ہیں کہ جن کے ذریعے حاجت پوری ہو سکتی ہے یا کہیں سے سود کے بغیر قرض مل رہا ہے تو ان تمام صورتوں میں سودی قرض لینا جائز نہیں۔

سود کی مذمت کے متعلق قرآن مجید فرقان حمید میں اللہ عز وجل نے ارشاد فرمایا: ”وَأَحَلَّ اللَّهُ الْبَيْعَ وَحَرَامَ الرِّبَا وَالْأَيْةَ“ ترجمہ کنز الایمان: ”اور اللہ نے حلال کیا بیع کو اور حرام کیا سود۔“ (القرآن، پارہ 03، سورۃ البقرۃ، آیت 275)

حدیث پاک میں ہے: ”عن رسول اللہ صلی اللہ تعالیٰ علیہ وسلم آكل الربا وموکله و کاتبه و شاهدیہ“ اللہ کے رسول صلی اللہ تعالیٰ علیہ وسلم نے سود کھانے والے، سود کھلانے والے، اس کے لکھنے والے اور اس کی گواہی دینے والوں پر لعنت فرمائی ہے۔ (الصحیح لمسلم، جلد 2، صفحہ 27، باب الربا، مطبوعہ کراچی)

قرض پر کسی قسم کا نفع شرط ٹھہر لینا سود اور سخت حرام و گناہ ہے۔ چنانچہ حدیث پاک میں ہے: ”کل قرض جر منفعة فهو ربا“ ہر قرض جو نفع لائے وہ سود ہے۔ (کنز العمال، جلد 6، صفحہ 99، مطبوعہ، لاہور)

مصنف ابن ابی شیبہ میں ہے: ”عن ابن سیرین: اقرض رجل رجلاً خمسین مائیہ درهم و اشتترط علیہ ظهر فرسه فقال ابن مسعود: ما اصحاب من ظهر فرسه فهو ربا“ ابن سیرین (رحمۃ اللہ تعالیٰ علیہ) سے مردی ہے کہ ایک شخص نے، دوسرے کو پانچ سو درهم قرض دیے اور اس پر اس کے گھوڑے کی سواری (کافیح حاصل کرنے) کی شرط رکھی تو ابن مسعود (رضی اللہ تعالیٰ عنہ) نے فرمایا: اس نے گھوڑے کی سواری کا جو نفع پایا وہ سود ہے۔

(المصنف لابن ابی شیبہ، جلد 10، صفحہ 648، مطبوعہ المجلس العلمی، بیروت)

در مختار میں ہے: ”وفی الاشباء: کل قرض جر نفعاً حرام فکره للمرتهن سکنى المرهونة باذن الراهن“ الاشباء والنظائر میں ہے: ہر قرض جو نفع کھینچے وہ حرام ہے لہذا مرتهن کے لئے مر ہونے کھر میں را ہن کی اجازت سے بھی رہنا منوع ہے۔ (در مختار مع رد المحتار، جلد 7، صفحہ 413، مطبوعہ کوئٹہ)

سیدی اعلیٰ حضرت الشاہ امام احمد رضا خاں علیہ الرحمۃ نے ارشاد فرمایا: ”وہ زیادت کہ عوض سے خالی ہو اور معاهدہ میں اس کا استحقاق قرار پایا ہو، سود ہے۔ مثلاً سو (100) روپے قرض دئے اور یہ ٹھہر الیا کہ پیسہ اوپر سو (100) لے گا تو یہ پیسہ عوض شرعی سے خالی ہے لہذا سود، حرام ہے۔“ (فتاویٰ رضویہ، جلد 17، صفحہ 326، مطبوعہ رضا فاؤنڈیشن، لاہور)

محبوبی کی صورت میں سود، دینے کے متعلق تفصیل بیان کرتے ہوئے سیدی اعلیٰ حضرت الشاہ امام احمد رضا خاں علیہ الرحمۃ فرماتے ہیں: ”سود جس طرح لینا حرام ہے، دینا بھی حرام ہے۔ مگر شریعت مطہرہ کا قاعدہ مقرر ہے کہ الضرورات تبیح المحظورات، اسی لئے علماء فرماتے ہیں کہ محتاج کو سودی قرض لینا جائز ہے۔ اقول: محتاج کے یہ معنی جو واقعی حقیقی ضرورت قابل

قبول شرع رکھتا ہو کہ نہ اس کے بغیر چارہ ہو، نہ کسی طرح بے سودی روپیہ ملنے کا یارا، ورنہ ہر گز جائز نہ ہو گا، جیسے لوگوں میں راجح ہے کہ اولاد کی شادی کرنی چاہی، سوروپے پاس ہیں، ہزار روپے لگانے کو بھی چاہا، نو سو سودی نکلوائے یا مکان رہنے کو موجود ہے دل پکے محل کو ہوا، سودی قرض لے کر بنایا، یا سو، دو سو کی تجارت کرتے ہیں قوت اہل و عیال بقدر کفايت ملتا ہے، نفس نے بڑا سودا گر بننا چاہا، پانچ چھ سو، سودی نکلوا کر لگا دیئے یا گھر میں زیور وغیرہ موجود ہے جسے شیخ کروپیہ حاصل کر سکتے ہیں، نہ بیچا بلکہ سودی قرض لیا، وعلیٰ حدا القياس صدھا صورتیں ہیں کہ یہ ضرورتیں نہیں، تو ان میں حکم جواز نہیں ہو سکتا اگرچہ لوگ اپنے زعم میں ضرورت سمجھیں۔ ملخصاً

(فتاویٰ رضویہ، ج 17، ص 298، 299، مطبوعہ رضا فاؤنڈیشن، لاہور)
ایک اور مقام پر سیدی اعلیٰ حضرت الشاہ امام احمد رضا خان علیہ الرحمۃ فرماتے ہیں: ”سود لینا، مطلقاً عموماً قطعاً سخت کبیر ہے اور سود دینا اگر بضرورت شرعی و مجبوری ہو تو جائز ہے، ہاں بلا ضرورت جیسے بیٹی بیٹی کی شادی یا تجارت بڑھانا، یا کامکان بنانے کے لئے سودی روپیہ لینا حرام ہے۔“

(فتاویٰ رضویہ، جلد 17، صفحہ 359، مطبوعہ رضا فاؤنڈیشن، لاہور)
رہنے کا مکان حاجت میں شامل ہے، اس کے متعلق سیدی اعلیٰ حضرت امام احمد رضا خان فرماتے ہیں: ” حاجت یہ کہ بے اس کے ضرر ہو، جیسے مکان اتنا کہ گرمی، جاڑے بر سات کی تکلیفوں سے بچا سکے۔“

(فتاویٰ رضویہ، جلد 1، حصہ ب، صفحہ 844، مطبوعہ رضا فاؤنڈیشن، لاہور)
ضروری تشبیہ حاجت شرعیہ کی پہچان، عوام کے لئے کم علمی کی وجہ سے آسان نہیں ہے، اس لئے عافیت اس میں ہے کہ اپنی عقل سے اس کا فیصلہ کرنے کے بجائے کسی معتمد سنی مفتی صاحب سے رابطہ کیا جائے اور انہیں اپنی مکمل صورت حال بیان کر کے حکم معلوم کیا جائے اور پھر ان کے بتائے ہوئے حکم پر عمل کیا جائے، ورنہ گناہ میں پڑنے کا قوی امکان ہے کہ بہت سی حاجتیں کہ جنہیں عوام حاجت سمجھتی ہے، حقیقت میں حاجت نہیں ہوتیں اور ان کے لئے سودی قرض لینا حرام ہوتا ہے۔ جیسا کہ فتاویٰ رضویہ کے اوپر ذکر کردہ جزئیہ میں بھی اس جانب تشبیہ موجود ہے۔

وَاللَّهُ أَعْلَمُ بِعِزْرِ جَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتب

المتخصص في الفقه الإسلامي

أبوالحسن ذاكر حسين عطاري مدنی

13 جمادی الثاني 1442ھ / 27 جنوری 2021ء



الجواب صحيح

مفتي فضيل رضا عطاري